

चित्रकला के तत्व

मानवीय भावों की अभिव्यक्ति कला है किन्तु यह हमारी दैनिक अभिव्यक्ति से अलग है। दैनिक जीवन में हम अपने भावों को सहज रूप में शारीरिक चेष्टाओं अथवा वाणी के द्वारा व्यक्त करते हैं वह साधारण अभिव्यक्ति है। कलात्मक अभिव्यक्ति के लिये व्यंजना के माध्यम जैसे भाषा, शारीरिक चेष्टाओं, रंगों, आकारों आदि का कलात्मक प्रयोग आवश्यक है। कला का मूल उद्देश्य एक ऐसे समानान्तर संसार का सृजन है जिसमें स्वचेतन मनुष्य अहं-भाव से मुक्त हो अपने को अनन्त रूपों में देख सके।

“कलांति ददातीति कला” अर्थात् सौंदर्य की अभिव्यक्ति द्वारा सुख प्रदान करने वाली वस्तु का नाम कला है। प्राचीन काल में शिल्प में कुशलता ही कला मानी जाती थी और कला के लिये शिल्प शब्द का प्रयोग किया जाता था। कला शब्द का यथार्थवादी प्रयोग प्रथम शताब्दी में आचार्य भरतमुनि ने अपने ‘नाट्य-शास्त्र’ में शिल्प और कला दोनों शब्दों का अलग-अलग प्रयोग किया।

“न तज्ज्ञान न ताच्छिल्पं न साविधा न साकला”

अर्थात् ऐसा कोई ज्ञान नहीं, जिसमें कोई शिल्प नहीं, ऐसी कोई विद्या नहीं जो कला न हो। प्राचीन भारतीय ग्रन्थ विष्णुधर्मोत्तर पुराण के चित्र सूत्र के अनुसार,

“कलानां प्रवरं चित्रं, धर्म कामार्थमोक्षम्।

मांगल्यं प्रथमं ह्येतद्, गृहे यत्र प्रतिष्ठितम्॥

अर्थात् कला से मानव जीवन के चारों पुरुषार्थों धर्म, काम, अर्थ तथा मोक्ष की प्राप्ति होती है।

यूरोप में कलाओं के लिये ‘शिल्प’ के समान शब्द ‘तेख्ने’ का प्रयोग होता था। 13वीं शताब्दी में अंग्रेजी के शब्द आर्ट का विकास प्राचीन लैटिन शब्द आर्स से हुआ। जिसका अर्थ भी बनाना, पैदा करना या संयोजित करना है, जो कला को व्यक्त करता है। महर्षि पाणिनी ने कला को कारु और चारु कला में वर्गीकृत किया।

कारु या उपयोगी कला जैसे काष्ठ कला, सिलाई कला, पाक कला, बुनाई कला आदि इनसे हमारी भौतिक आवश्यकताओं की पूर्ति होती है। चारु या ललित कलाओं में पाँच कलायें निर्धारित की गई हैं। चित्रकला, मूर्तिकला, स्थापत्य कला, संगीत एवं काव्य। इन कलाओं में सृजनात्मकता, मौलिकता तथा भावाभिव्यक्ति का स्थान प्रमुख होता है। इनमें प्रथम तीन रूपप्रद कलाओं के अन्तर्गत आती हैं क्योंकि यह दृश्य कला है। रूपप्रद का शाब्दिक अर्थ है रूप प्रदान करने वाला / अर्थात् ऐसी कलाएँ जिनमें किसी पदार्थ को इस प्रकार रूप दिया जाये जिससे पदार्थ अपना अस्तित्व खोकर अन्य रूप में ही समाहित हो जाय। चित्रकला में रंग विभिन्न रूप ग्रहण करते हैं तथा मूर्तिकला जिसमें मिट्टी, प्लास्टर, लकड़ी आदि विभिन्न रूप ग्रहण करता है।

चित्रकला: किसी भी समतल धरातल पर रेखाओं तथा रंगों के द्वारा लम्बाई, चौड़ाई, गोलाई एवं ऊँचाई को अंकित कर किसी आकृति का सृजन करना चित्रकला है। चित्र एक संयोजन है। किसी भी कलाकृति में बनी वस्तु वास्तव में वस्तु नहीं वरन् रेखा, रंग आदि का सुनियोजित समूह है। किसी भी चित्र को देखने पर हमें मात्र वह विषय ही आकर्षित नहीं करना बल्कि उस चित्र में किस प्रकार का रेखांकन है, किस तरह से रंगों का प्रयोग किया है व विषय को किस प्रकार चित्र-भूमि पर संयोजित किया है आदि तत्व आकर्षित करते हैं। कलाकृति की रचना में माध्यम और चित्रण तत्वों दोनों का प्रयोग होता है। जैसे कागज, केनवास, तेल रंग, जलरंग आदि माध्यम हैं। किन्तु रेखा, आकार, हल्का लाल रंग, गहरा पीला रंग की बात करते हैं तो यह चित्र के तत्व कहलाते हैं। प्रत्येक तत्व किसी न किसी माध्यम द्वारा ही व्यक्त होता है। संयोजन में विविधता इन्हीं तत्वों के प्रयोग करने की विधि से उत्पन्न होती है। चित्रकला के निम्नलिखित तत्व हैं:-

1. रेखा 2. रूप 3. वर्ण 4. तान 5. पोत 6. अन्तराल रेखा

अबाध गति से बिन्दुओं को अंकित करने से रेखा बनती है। ज्यामिति के अनुसार रेखा दो बिन्दुओं के बीच की सूक्ष्म दूरी को कहते हैं। यह गति की दिशा को निर्देशित करती है। किन्तु कलात्मक रेखा इससे भिन्न होती है। यह किसी यन्त्र की सहायता से खींची न होकर मुक्तहस्त स्वतन्त्रतापूर्वक खींची होती है। इस रेखा में वैयक्तिकता एवं विविधता होती है। यह दुर्बल अथवा प्रवाहपूर्ण, कम्पित अथवा सधी हुई, मोटी अथवा बारीक, कोमल किनारों वाली अथवा कटी-फटी हो सकती है। यह रूप की अभिव्यक्ति एवं प्रवाह को अंकित करती है। (चित्र सं. 1, 2)

रेखा के प्रभाव

रेखाओं के प्रभाव उनकी अंकन विधि एवं दिशाओं पर आधारित रहते हैं। इनका उद्देश्य चित्र में भावों को व्यक्त करना होता है। सरल रेखाओं में निश्चय और कठोरता के भाव प्रदर्शित होते हैं। अत्यधिक मुड़ी हुई रेखाओं में शक्ति और क्रियाशीलता नज़र आती है। (चित्र सं. 3) अधिक टेढ़ी-मेढ़ी रेखाएँ आघात पहुँचाती हैं। नीचे की ओर गिरती हुई वर्तुल रेखाएँ शान्ति शिथिलता, निष्क्रियता एवं निराशा आदि व्यक्त करती हैं। (चित्र सं. 4) यह रेखाओं के सामान्य गुण हैं। रेखाएँ विभिन्न प्रकार की होती हैं। सभी का प्रभाव भी भिन्न होता है। जैसे:-

- 1. सीधी लम्बवत रेखा**— यह रेखा खड़े होने का भाव देती है। इसके अतिरिक्त दृढ़ता, गौरव, उच्चता, संतुलन, आकांक्षा, शक्ति, स्थायित्व का भाव भी प्रकट होता है। (चित्र सं. 5)
- 2. सीधी पड़ी हुई**— यह रेखा चित्र में बने आकारों को आधार प्रदान करती है। यह स्थिरता, विस्तार, निश्चलता, निष्क्रियता और सन्तुलन का भाव व्यक्त करती है। (चित्र सं. 6)
- 3. कर्णवत या आड़ी रेखाएँ**— नृत्य या नाटक के दौरान या दौड़ते-चलते समय बनने वाली मुद्राओं में रेखाएँ कर्णवत स्थिति में नज़र आती हैं। यह रेखाएँ उत्तेजना, बैचेनी, व्याकुलता के भाव को प्रदर्शित करती हैं। (चित्र सं. 7)

4. **कोणात्मक रेखायें**— संघर्ष, तीव्रता, असुरक्षा, व्याकुलता को प्रदर्शित करती हैं। (चित्र सं. 8)
5. **एक पुंजीय रेखायें**— प्रकाश, शक्ति, स्वच्छन्दता, शोभा, स्वदेश प्रेम, प्रसार का भाव व्यक्त करती हैं। (चित्र सं. 9. 10)
6. **चक्राकार रेखायें**— लयपूर्ण गति, उत्तेजना एवं भय को प्रदर्शित करती हैं। (चित्र सं. 11. 12)
7. **प्रवाही रेखायें**— क्रमिक परिवर्तन, गति, प्रवाह एवं लावण्य, माधुर्य के भाव को अभिव्यक्त करती हैं। (चित्र सं. 13. 14)

रेखांकन के प्रकार

स्वतन्त्र रेखांकन— जब हम किसी भी वस्तु को देखते हैं तो उसका प्रभाव मस्तिष्क पर पड़ता है। इसमें मस्तिष्क पर पड़ने वाले प्रभाव को रेखांकित करना होता है। वस्तु का मस्तिष्क पर प्रभाव हर कलाकार पर भिन्न होता है। (चित्र सं. 15)


स्मृति रेखांकन— इसमें पूर्व में देखी गई आकृति का रूप देखे बिना यथावत चित्रण करना होता है। (चित्र सं. 16)

प्रतिरूपात्मक रेखांकन— इसमें वस्तु जैसी दिखती है वैसा बनाने का प्रयत्न करते हैं। रेखा की सहायता से छाया, प्रकाश तथा क्षय-वृद्धि का प्रभाव दिखाया जा सकता है। (चित्र सं. 18)


यांत्रिक रेखांकन — इसमें रेखाये यन्त्रों की सहायता से नपी तुली होती है। यह यांत्रिक चित्र, नक्शे आदि बनाने में सहायक होता है। इनका कलात्मक प्रभाव नहीं होता। (चित्र सं. 19)

सीमान्त रेखांकन— इसमें छाया-प्रकाश द्वारा सीमा रेखा का ज्ञान किया जाता है। ये आकार बोधक रेखाएँ होती हैं।

सांकेतिक— चित्र भूमि पर अन्तराल एवं वस्तु के आयतन को जानने के लिए अंकन का सहारा लिया जाता है। (चित्र सं. 17)



(चित्र सं. 1)




(चित्र सं. 2)




(चित्र सं. 3)




(चित्र सं. 4)




(चित्र सं. 5)




(चित्र सं. 6)




(चित्र सं. 7)



(चित्र सं. 8)




(चित्र सं. 9)



(चित्र सं. 10)



(चित्र सं. 11)



(चित्र सं. 12)



(चित्र सं. 13)




(चित्र सं. 14)



(चित्र सं. 15)




(चित्र सं. 16)



(चित्र सं. 17)



(चित्र सं. 18)



(चित्र सं. 19)

2. रूप

रूप के बिना दृश्य कलाओं का अस्तित्व ही नहीं है। रूप का निर्माण विषय के अनुसार आकृतिमूलक, यथार्थ या फिर अमूर्त भी हो सकता है। यह सब चित्रकार की शैली या अभिव्यक्ति पर निर्भर करता है।

रूप की परिभाषा— किसी भी वस्तु या पुंज की आकृति ही रूप है, जो अन्तराल के किसी भाग को चारों ओर से घेरती है। इसका अपना निश्चित आकार तथा वर्ण होता है। कला में आकृति को किसी निश्चित उद्देश्य से सृजित या विकसित किया जाता है।

रूप का वर्गीकरण — साधारणतया रूप दो प्रकार के होते हैं :- (चित्र सं. 20)

1. नियमित (सममित)
2. अनियमित (असममित)

1. नियमित (सममित)

यदि किसी रूप को मध्य में रेखा द्वारा दो भागों में विभक्त किया जाए और दोनों भाग एक दूसरे के विलोम आकृति वाले हों ऐसे रूप नियमित रूप कहलाते हैं। (चित्र सं. 21)


2. अनियमित (असममित)

असममित रूप में मध्य में रेखा द्वारा विभाजित करने पर दोनों भागों में समानता नहीं होती है। जैसे विषम त्रिभुज, शंख आदि। ऐसे रूप ज्यादा रुचिकर एवं सृजनात्मकता वाले होते हैं। (चित्र सं. 22)


रूप के प्रभाव—

रूप का प्रभाव इनके दृष्टिगत तथा आकारगत भार के कारण होता है। रूप के निम्न प्रभाव हो सकते हैं :


1. आयताकार— शक्ति तथा एकता (चित्र सं. 23 अ)
2. त्रिभुजाकार— शाश्वतता, सुरक्षा तथा विकास (चित्र सं. 23 ब)
3. विलोम त्रिभुजाकार— लिप्तता तथा अशान्ति (चित्र सं. 23 स)
4. अण्डाकार— लावण्य, सौन्दर्य, नित्यता, सृजनात्मकता (चित्र सं. 23 द)
5. वृत्ताकार— समानता, विशालता, पूर्णता, आकर्षण, गति (चित्र सं. 24 य)




चित्र सं. 20



चित्र सं. 21



चित्र सं. 22



चित्र सं. 23

3. वर्ण

वर्ण या रंग किसी भी कलाकृति का सबसे महत्वपूर्ण तत्व है। रंगों के प्रयोग से कलाकृति में आकर्षण आ जाता है। वर्ण बोध हमारे दृश्यात्मक अनुभव का महत्वपूर्ण पक्ष है। प्रकाश वर्ण के अनुभव का माध्यम है जो वस्तु से प्रतिबिम्बित होकर अक्ष-पटल तक पहुँचता है। प्रकाश परिवर्तन के साथ ही वस्तु के वर्ण में भी परिवर्तन आ जाता है। पीले प्रकाश में वस्तुओं पर पीले रंग का प्रभाव आ जाता है। रंगहीन वस्तुओं यथा साबुन के बुलबुले, पानी पर तैरता तैल, पारदर्शक काँच के गिलास में पानी आदि पर भी प्रकाश एवं आस पास की वस्तुओं के रंगों का प्रभाव आ जाता है। रंगों का अपना प्रभाव होता है जो मानव की मानसिक भावनाओं को प्रभावित करने की शक्ति रखता है।

वर्ण की परिभाषा—

वर्ण प्रकाश का गुण है इसका स्वतन्त्र अस्तित्व नहीं होता बल्कि अक्षपटल द्वारा मस्तिष्क पर पड़ने वाला एक प्रभाव है।

वर्ण के गुण— वर्ण के तीन प्रधान गुण होते हैं।

1. रंगत

2. मान अथवा बल

3. सघनता अथवा घनत्व

1. रंगत— वर्ण का स्वभाव रंगत है। जैसे पीलापन, लालपन, नीलापन होता है जिसकी सहायता से नीले, पीले, तथा लाल के अन्तर को दर्शक जान पाता है। (चित्र सं. 24 अ)

2. मान अथवा बल— मान रंग के हल्के-गहरेपन को कहते हैं। किसी रंग में सफेद रंग मिलाने से मान बढ़ता है तथा काला मिश्रित करने से मान घटता है। इस प्रकार सफेद व काले की मात्रा द्वारा विभिन्न मान प्राप्त किये जा सकते हैं। चित्र में प्रकाश एवं अन्धकार का उचित अनुपात रखा जाता है। यह विभिन्न रंगों के मान से ही प्राप्त किया जाता है। (चित्र सं. 24 ब)

3. सघनता अथवा घनत्व— यह रंग की शुद्धता से उत्पन्न होता है। जो वर्ण जितना शुद्ध होगा उतनी ही उसकी सघनता अधिक होगी। मिश्रित वर्णों में सघनता कम होगी। किसी रंग में उदासीन धूमिल रंग मिलाने से सघनता कम होगी इस प्रकार तीव्र, हल्का, लाल सघनता मान व रंगत का सूचक है। (चित्र सं. 24 स)

वर्ण भेद—

1. मुख्य रंग— जो रंग अन्य, किसी मिश्रण से प्राप्त नहीं किये जा सकते मुख्य रंग कहलाते हैं जैसे लाल, नीला तथा पीला पूर्ण तथा शुद्ध हैं। ये पदार्थ की मुख्य रंगते हैं प्रकाश की मुख्य रंगतें हरी, लाल, बैंगनी हैं। (चित्र सं. 25)

2. द्वितीय रंग— किसी दो (प्रधान) मुख्य रंगों को मिलाने से जो रंग प्राप्त होगा द्वितीय रंगत कहलाता है। जैसे लाल-नीला बैंगनी, लाल-पीला नारंगी, नीला-पीला हरा (चित्र सं. 25)

3. पूरक या विरोधी वर्ण— दो मुख्य रंगों को मिलाने से प्राप्त द्वितीय रंगत शेष बची मुख्य रंगत एक दूसरे के पूरक या विरोधी वर्ण कहलाते हैं। यह वर्ण चक्र में आमने-सामने पड़ते हैं। (चित्र सं. 25)

वर्ण के प्रभाव—

रंगों का हमारे मन—मस्तिष्क पर गहरा प्रभाव पड़ता है। इनका चयन भी हमारी भावनाओं से जुड़ा है। किसी भी रंग को पसंद—नापसंद करना व्यक्तिगत भावनाओं एवं स्वभाव पर निर्भर होता है। रंग हमारी भावनाओं को उद्बलित करने की शक्ति रखते हैं वर्ण के इन्ही प्रभावों के कारण इन्हें ऊष्ण, शीतल दो भागों में बाँटते हैं। जिन रंगों की तरंग गति बहुत अधिक होती है और जो सूर्य तथा आग के रंगों के समीप होते हैं जिनको देर तक देखने से आँखों को थकान अनुभव होती है गर्म (ऊष्ण) रंग कहलाते हैं जैसे पीला, नारंगी, लाल आदि। इन्हें समीपवर्ती वर्ण भी बोलते हैं। (चित्र सं. 26) इसके विपरीत जो वर्ण प्रकृति में देखे जाते हैं जैसे— वृक्ष, पर्वत, बर्फ, जल और आकाश आदि से हैं जिनको देर तक देखने से थकान नहीं हो शीतल रंग कहलाते हैं। जैसे नीला, हरा इन्ही प्रभावों के कारण शीतल रंग पृष्ठगामी प्रतीत होते हैं। (चित्र सं. 26) रंग के प्रभाव इस प्रकार हैं।

(1) लाल— सर्वाधिक उत्तेजक एवं आकर्षक, सक्रिय एवं आक्रामक है। स्त्रियों में लोकप्रिय है। उत्तेजना, प्रसन्नता, उल्लास, राष्ट्रप्रेम, युद्ध, भय, शंका, क्रोध, कामुकता, आवेग, ओज आदि का प्रतीक है। गर्म रंग है।

(2) पीला— प्रसन्नता, गर्व, प्रफुल्लता, समीपता। यह गर्म प्रभाव वाला रंग है।

(3) नीला— शीतलता, राजस्व, सत्यता, आनन्द, रात्रि आकाश, निराशा, दुःख, मलिनता, दूरी, मानसिक अवसाद स्थिरता एवं दृढ़ता। यह शीतल प्रकृति का रंग है।

(4) हरा— यह ताजगी, शिथिलता, बसन्त, प्रजनन, मनोहरता, विश्राम, सुरक्षा, विकास, प्रफुल्लता, प्रचुरता, ईर्ष्या, अशक्तता का प्रतीक है। यह शीतल वर्ण है।

(5) नारंगी— ज्ञान, वीरता, प्रेरणा, लपट आदि का प्रतीक है।

(6) बैंगनी— यह राजसी, सम्मान, रहस्य, वैभव, प्रभावशीलता एवं श्रेष्ठता आदि का प्रतीक है। शीतल वर्ण है।

(7) श्वेत— यह सक्रिय, प्रकाशयुक्त, हल्का, कोमल है एवं शान्ति, एकता, स्वच्छता, उज्ज्वलता, सत्य का प्रतीक है।

(8) श्याम— प्रकाशहीन, उत्तेजनाहीन, दुःख, मृत्यु, पाप, अवसाद, अंधेरा, भय बुराई।


वर्ण नियोजन—

1. वर्ण शून्यता— इसमें केवल श्वेत एवं श्याम वर्ण का ही प्रयोग किया जाता है। (सफेद एवं काला)


2. एक वर्णीय— इसमें किसी एक रंगत में सफेद तथा काला के मिश्रण से प्राप्त तानों का प्रयोग किया जाता है।

3 बहुवर्णीय— यह रंग नियोजन कलाकार की परिपक्वता व अनुभव पर निर्भर करता है। इसमें अधिक रंगों का प्रयोग किया जाता है।

4 पूरक रंग— वर्ण चक्र में जो रंग एक दूसरे के आमने सामने पड़ते हैं उन्हें पूरक रंग कहते हैं जैसे लाल का पूरक हरा, नीले का पूरक नारंगी, पीले का पूरक बैंगनी।



चित्र सं. 24



चित्र सं. 25



चित्र सं. 26

4. तान

परिभाषा— रंग के हल्के व गहरे बलों में प्रकाश की मात्रा को तान कहते हैं। इस प्रकार तान और बल या मान एक-दूसरे से सम्बन्धित हैं। प्रकाश से वस्तुओं के आकार और रूप प्रभावित होते हैं। वस्तुएँ सपाट भी दिख सकती हैं। (चित्र सं. 27)

तान को तीन भागों में बाँटा गया है :—

1. छाया 2. मध्यम 3. प्रकाश

यह विभाजन किसी भी रंग में सफेद व काले की मात्राओं के मिश्रण से उत्पन्न होता है। विभिन्न तान प्राप्त करने के लिये काले व सफेद वर्ण में से एक समय में केवल एक वर्ण का ही प्रयोग करना चाहिये। चित्र में आकार स्पष्ट रूप रेखा नहीं रखते व चित्र-भूमि में वह अन्तराल जो एकदम शून्य है उसको तान की सहायता से क्रमिक स्थापना द्वारा जीवन धारा प्रदान की जाती है। इस प्रकार आकारों के बीच सन्तुलन व अन्तराल में सक्रियता और माधुर्य उत्पन्न हो जाता है।

तान का महत्व एवं प्रयोग—

तान के भावनात्मक तथा बौद्धिक प्रभाव भी होते हैं। कम या अधिक प्रकाश हमारे मनोविकारों को जगाता है। प्रकाश से वस्तुओं का अभिज्ञान होता है। प्रकाश हमें उत्तेजित करता है, शाम का वातावरण हमारे मन को शान्ति प्रदान करता है। इसके द्वारा ही वस्तु का वास्तविक आकार व आयतन का आभास हो जाता है। वस्तु पर तान का प्रभाव आधी आँखें बन्द करके अनुभव कर सकते हैं, क्योंकि इससे अनावश्यक विवरण छिप जाते हैं और तान का उचित अध्ययन हो पाता है। द्विआयामी तल पर त्रिआयामी प्रभाव व वातावरणीय क्षय-वृद्धि को हल करने में तान सहायक होती है।

5. पोत





प्रकृति में पाये जाने पदार्थ अथवा वस्तु का धरातल कई प्रकार के हो सकते हैं जैसे चिकने, खुरदरे अथवा फिसलने वाले। इन्हीं अनुभूतियों को उस सतह अथवा धरातल का गुण कहते हैं। अतः किसी भी वस्तु के धरातल का गुण ही पोत है। कला में यह कलाकृति की सतह का गुण है।

कला तत्वों में पोत का विशेष स्थान है। अतः कलाकार का इसके प्रयोग में विशेष कुशलता प्राप्त करना अनिवार्य है। हर पदार्थ के अपने गुण होते हैं। जैसे पत्थर कठोर है ठोस है अतः वह नर्म पनीर जैसा नहीं दिखाया जा सकता। चित्रकार द्विआयामी धरातल भित्ति, कपड़ा, ताड़पत्र, कागज एवं अन्य धरातलों का चित्रण कर मानव एवं प्रकृति निर्मित धरातलों को चित्र भूमि पर उतारने का प्रयत्न करता है। हालाँकी उसका गुण चित्र में नहीं आ सकता परन्तु रंग भरकर चित्रकार दृष्टिभ्रम उत्पन्न करता है। (चित्र सं. 28)

पोत का वर्गीकरण— पोत को दो भागों में विभाजित किया जाता है।

1. प्राप्त 2. सृजित

प्राप्त— वस्तु या पदार्थ की मूलभूत संरचना जिसे देखकर व छूकर अनुभव किया जा सकता है जैसे —



कागज, लकड़ी, केनवास, धातु आदि इसी वर्ग में आती है। चित्रकार के चित्र-तल की सामग्री होती है उस सतह का पोत प्राप्त पोत कहलाता है। जैसे कि कागज का दानेदार या चिकना होना, केनवास की बुनावट या दीवार का खुरदरा या चिकना होना। (चित्र सं. 28 अ)

सृजित— यह वह पोत होते हैं जो चित्र-तल पर सृजित किये जाते हैं। यह प्राकृतिक वस्तुओं के पोत को देख कर वैसे ही बनाये जाने वाले हो सकते हैं या फिर कलाकार अपनी आवश्यकतानुसार ब्रश, चाकू, रोलर, कपड़े आदि का प्रयोग कर या फिर मोटे-पतले रंगों का प्रयोग कर नवीन काल्पनिक पोत भी बना सकता है। अनुकृत पोत के द्वारा द्विआयामी तल पर त्रि-आयामी प्रभाव उत्पन्न किये जा सकते हैं। पानी और तेल रंग परस्पर मिलाने से व अन्य पोत संसाधनों के प्रयोग द्वारा कल्पनाजन्य नई सतह तथा धरातल का निर्माण करता है। आधुनिक कला में इसका महत्वपूर्ण स्थान है। चित्र में अन्तराल की एकरसता को पोत की सहायता से भंग किया जा सकता है। उसमें रुचि उत्पन्न की जा सकती है। (चित्र सं. 28 ब)

6. अन्तराल

जिस धरातल या भूमि पर चित्र का निर्माण होता है वह द्वि-आयामी चित्र भूमि ही चित्र का अन्तराल है। कला में यह चित्र-भूमि एक तत्व है जिससे आकृतियों की बनावट तथा स्थिति का ज्ञान होता है, प्रमाण की सृष्टि होती है, रूपों का परस्पर संतुलन होता है और भावों का संचार होता है। (चित्र सं. 29)

कलाकार के लिये पहली समस्या खाली चित्र-भूमि पर अंकन करने की आती है। चित्रफलक के कितने भाग में वह आकृतियों को बनाये और कितना भाग रिक्त रखे। रिक्त चित्र-भूमि सभी सम्भावनाओं के लिए खुली है। एक बिन्दु या रेखा का अंकन करते ही, अन्तराल में क्रिया, प्रतिक्रिया तथा संघर्ष प्रारम्भ हो जाता है तथा चित्र-भूमि कुछ भागों या अनुपातों में विभक्त हो जाती है। किसी अच्छे चित्र के लिये यह आवश्यक है कि अन्तराल विभाजन इस प्रकार किया जाये कि उसका एक भाग दूसरे भाग को प्रभावित करे।

विभाजन की दृष्टि से हम इसे दो प्रकार में बाँट सकते हैं:—

1. समविभक्ति 2. असमविभक्ति

1. समविभक्ति— रेखाओं की सहायता से चित्र भूमि को इस प्रकार विभक्त करना कि दायँ-बायँ और ऊपर-नीचे के तल का भार बराबर हो एवं उनमें समान सन्तुलन बना रहे। इस प्रकार का विभाजन शान्त रस या करुण रस के लिये उपयुक्त रहता है। (चित्र सं. 29 अ)

2. असमविभक्ति— चित्र में गति एवं तनाव उत्पन्न करने के लिये इस प्रकार का विभाजन उपयुक्त रहता है। इस विभाजन में जैसा इधर वैसा उधर वाली परिस्थिति नहीं होती बल्कि कलाकार स्वतन्त्र होता है। इस विभाजन में मौलिकता व सृजन का पक्ष प्रबल होता है। यह विभाजन वीरता शक्ति आवेश, प्रेम, प्रगति, सृजन क्रियाशीलता एवं उत्तेजना के भाव के भाव उत्पन्न करने में सहायक होता है। (चित्र सं. 29 ब)

अन्तराल एवं रूप व्यवस्था— चित्रभूमि प्रायः ऊर्ध्व आयताकार, क्षैतिज आयताकार, वर्गाकार होती है। इसके अनुसार ही रूप की व्यवस्था करनी होती है। यह निम्नलिखित प्रकार की हो सकती हैं:—

1. सम्मात्रिक— इस पद्धति में मध्य-ऊर्ध्व रेखा के दोनों ओर समान संयोजन किया जाता है। (चित्र सं. 29 अ)

2. पिरामिडीय— इस पद्धति में मध्य—ऊर्ध्व रेखा के आधार पर चौड़ा और शीर्ष की ओर नुकीला संयोजन किया जाता है। (चित्र सं. 30)

3. ऊर्ध्व— मध्य ऊर्ध्व रेखा के दोनों ओर स्तम्भ के समान लम्बाई में आकृति रचना में इस पद्धति का प्रयोग होता है। (चित्र सं. 31)

4. विकीर्णित— केन्द्र से चारों ओर आभा विकीर्ण करते हुए।

चित्रकला में इन सभी छः तत्वों का संयोजन के सिद्धान्तों के अनुरूप प्रयोग कर सफल चित्र की रचना सम्भव है।

महत्वपूर्ण बिन्दु:

1. किसी भी समतल धरातल पर रेखाओं तथा रंगों के द्वारा लम्बाई, चौड़ाई, गोलाई एवं ऊँचाई को अंकित कर किसी आकृति का सृजन करना चित्रकला है।
2. चित्रकला के तत्व हैं: 1. रेखा 2. रूप 3. वर्ण 4. तान 5. पोत 6. अन्तराल
3. अबाध गति से बिन्दुओं को अंकित करने से रेखा बनती है।
4. किसी भी वस्तु या पुंज की आकृति ही रूप है, जो अन्तराल के किसी भाग को चारों ओर से घेरती है।
5. वर्ण प्रकाश का गुण है इसका स्वतन्त्र अस्तित्व नहीं होता बल्कि अक्षपटल द्वारा मस्तिष्क पर पड़ने वाला एक प्रभाव है।
6. लाल, पीला एवं नीला प्राथमिक वर्ण हैं।
7. रंग के हल्के व गहरे बलों में प्रकाश की मात्रा को तान कहते हैं।
8. किसी भी वस्तु के धरातल का गुण ही पोत है।
9. जिस धरातल या भूमि पर चित्र का निर्माण होता है वह द्विआयामी चित्र भूमि ही चित्र का अन्तराल है।

अभ्यासार्थ प्रश्न

बहुचयनात्मक प्रश्न

1. वर्ण के गुण होते हैं—
(अ) चार (ब) तीन
(स) दो (द) एक
2. तान किन दो रंगों के परिणाम का द्योतक है?
(अ) काला और सफेद (ब) भूरा और सफेद
(स) नीला और पीला (द) काला और भूरा
3. पोत कितने प्रकार के होते हैं?
(अ) दो (ब) तीन
(स) चार (द) एक
4. वर्णशून्यता में कौन से-कौन से वर्णों का प्रयोग होता है?
(अ) नीला और पीला (ब) काला और सफेद

- (स) लाल, काला और सफेद (द) किसी भी वर्ण का प्रयोग नहीं होता
 5. शक्ति और एकता का भाव किस आकार से होता है?
 (अ) त्रिभुजाकार (ब) अण्डाकार
 (स) आयताकार (द) वृत्ताकार

अतिलघूत्तरात्मक प्रश्न

- रेखाएँ कितने प्रकार की होती हैं?
- रूप कितने प्रकार के होते हैं?
- सृजित पोत कौन से होते हैं?
- द्वितीयक वर्ण कौन से होते हैं?
- मुख्य वर्ण कौनसे होते हैं?
- रूप किसे कहते हैं?
- वर्ण की सघनता को कौनसे रंग के द्वारा कम या ज्यादा किया जा सकता है?
- शीतल वर्ण कौन-कौन से हैं?
- प्राप्त पोत कौन-कौन से होते हैं?
- चित्रकला में कितने प्रकार का रेखांकन होता है?

लघूत्तरात्मक प्रश्न

- एक वर्ण से विभिन्न तान कैसे प्राप्त करते हैं?
- पोत किसे कहते हैं?
- अन्तराल विभाजन की कौन सी पद्धतियाँ हैं?
- तान कितने प्रकार की होती है।
- असम विभक्ति क्या है?
- वर्ण के प्रमुख गुणों के बारे में बताइये।
- गर्म रंगत किसे कहते हैं?
- तान के महत्व के बारे में बताइये।
- रूप के द्वारा भावों की अभिव्यक्ति कैसे होती है?
- विरोधी वर्ण किसे कहते हैं?

निबन्धात्मक प्रश्न

- चित्रकला में तत्वों का महत्व बताते हुए सविस्तार लिखिये।
- चित्र में कितने प्रकार की रंग योजनाएँ लोती हैं? रंग योजना के महत्व को बताइये।
- अन्तराल किसे कहते हैं? रूप और अन्तराल व्यवस्था के बारे में बताइये।
- रेखाएँ कितने प्रकार की होती हैं? सविस्तार बताइये।

बहुचयनात्मक प्रश्न उत्तरमाला

1. ब 2. अ 3. अ 4. ब 5. स

